

కోర్టులో కాంతం

ఇంటికి వచ్చాను. కోటైనా విడువలేదు. నలుగురు పిల్లలూ కమ్ముకున్నారు, ఒక్కసారిగా. “అమ్మకొట్టింది నాన్నా” అని చిన్నదీ, “అమ్మకొత్తింది” అని దాని తరువాత పుట్టిన నాలుగేండ్ల మగపిల్లవాడు, “అమ్మ ఊమ్ ఊమ్ ము, అ” అని వాడి తమ్ముడు రెండేండ్ల వెధవ అనటమే కాకుండా ఆ పసిముండ కూడా చేతులెత్తి ఏదో పెద్ద ఫిర్యాదు చేసే దానిలాగా బొబ్బలు పెట్టటం సాగించింది.

నేను గుమ్మంలో కాలు పెట్టటంతోనే ఒక్క పెట్టున అందరూ ఇల్లా కంప్లెంటులు దాఖలు చేసేసరికి నాకు గుండె గుభేలుమన్నది. రోజూ ఈ నాటకం మామూలే అయినా పది నిమిషాలలో పని తెమల్చుకొని పైఉత్తరీయంతో బైటపడటానికి అవకాశం ఉండేది. ఆ రోజున అట్లా వీలులేదు. “పైలు ఎక్కువైందిరా భగవంతుడా” అనుకొని, బడిపంతులు వేషాన్ని మార్చి మేడపైకి వెళ్ళి దిండుకు జేరగిలబడి చిరిచాపపైన కూర్చున్నాను.

అది మా కోర్టు. నేనే న్యాయమూర్తిని. న్యాయమూర్తినే కాదు. నేను సామ్రాట్టును. చక్రవర్తిని. నా ఆజ్ఞను తిరస్కరించేవాళ్ళు లేరు. నిరంకుశాధికారం చెలాయించే మహాప్రభువును, నా రాజ్యము ప్రేమ రాజ్యము. అల్లాంటి సమయంలో ఇటువంటి భావాలే నా జీవితాన్ని మధురంగా జేసేవి. మిగిలిన జీవితమంతా బానిస జీవితమే. అయితే జీవితంలో అల్లాంటి ఒక్క నిమిషానికి ఇరవై ఏండ్ల సామాన్య జీవితానికున్న దానికంటే ఎక్కువ విలువ ఉన్నది.

ఊహతో కూడిన ఈ మాధుర్యాన్ని వదలిపెట్టి అసలు విషయానికొస్తే ఈ చక్రవర్తి చిరిచాప మీద కూర్చున్నాడేమా అంటే అనొచ్చు. మొగల్ చక్రవర్తులు అల్లాగే కూర్చునే వారని నా సమాధానం. అయితే వాళ్ళు రత్నకంబళములపై పట్టు పరుపులపై కూర్చున్నారు. నేనేదో ఈ చినిగిపోయిన చిరుచాప మీద కూర్చున్నాను.

ఈ న్యాయాధికారి వళ్ళో ఎడ పిల్లవాడు కూర్చున్నాడు. ఒక పక్కన చిన్న అమ్మాయి కూర్చున్నది. వెనకాల పాలు తాగేది చేరి ఈ చక్రవర్తి నెత్తిమీద తన చిన్న

చేతులతో దరవులాగ కొటుతున్నది. చేతులో వెండి గ్లాసుతో కాఫీ పట్టుకొని ముద్దాయి నిలువ బడ్డది కోర్టువారి ఎదుట గ్లాసు అందుకొని కాఫీ తాగేశాను.

చిన్నది ఏడుస్తూనే ఉంది. ఇంత సేపూ. “ఏమిటే అమ్మా” అని న్యాయ విచారణకు ఉపక్రమించాను.

ఈమాట వినేసరికీ అందరికీ ఒక్కసారి మళ్ళీ దుఃఖం వచ్చింది. కాస్త ఊరుకోండని అందరినీ ఊరుకోబెట్టాను. పెద్దది దుఃఖాన్ని దిగమింగి బుడ్డమూతి పెట్టుకొని కొంచెం దూరంగా కూర్చుంది. చూస్తే ఏదో అందరికీ తలానాలుగూ తగిలి నట్టున్నవి ముద్దాయి శాస్త్రరీతిగా పాలు తాగేదాన్ని ఎత్తుకొని కోర్టువారి ఎదుట నిలువబడి ఉన్నది. “ఎందుకు కొట్టిందే అమ్మ నిన్ను” అని అడిగాను చిన్నదాన్ని.

“ఇవ్వాళ ఏం జేసిందో కనుక్కోండి” అన్నది ముద్దాయి.

“నీవు ఇప్పుడు మాట్లాడరాదు. ఫిర్యాది చెప్పేది అంతా ముందు వినాలె. తరువాత నీసంగతి” అని నేనన్నా కోర్టువారికుండే సహజమైన అధికారగర్వంతో.

“అదికాదు నాన్నా, నేనే, మరే, నేనే మల్లెపూలు కొనమన్నా నాన్నా.....” అని కొంచెం ఆగింది. దుఃఖంచేత మాటరాక, చెప్పు, కొనమనటం ఏమీ తప్పులేదు. అట్లా అనటానికి నీకు సర్వహక్కులూ ఉన్నాయి. ఊ-అంటే” అన్నాను నేను.

“కొనమంటే కొనలేదు నాన్నా” అని అది పూర్తి జేసింది.

ఫిర్యాదువిన్న తరువాత ఇది క్రిమినల్ కేసా, సివిల్ కేసా అని నాకు సందేహం కలిగింది. పూలు ఆస్తే కాబట్టి ఇది ఆస్తికి సంబంధించిన విషయంగా నిశ్చయించి సివిల్లా ప్రకారం విచారించాలని తేల్చుకొన్నాను. ఆపశంగా, ముద్దాయి వంక తిరిగి “ఏమి! నీవు పూలు ఎందుకు కొనకపోవాలె? పిల్లల పూల కోసమని జీతం వచ్చినపుడు ప్రత్యేకంగా తీసి ఇచ్చిన రూపాయి ఏంజేశావు?” అని కొంచెము బొంగురు గొంతుకతో రీవిగా అనేశాను.

వాళ్ళమ్మను కోప్పడుతున్నానని మా అమ్మాయి అనుకొంది కామాలు. కొంచెం ధైర్యంగా “కొని ఇయ్యకపోతే నేను ఏడ్చాను నాన్నా” అన్నది. “పెర్ ఫెక్ట్లీ రైట్ నీ తప్పు ఏమీలేదు.” అని అది ఇంకేదో చెప్పవస్తుంటే ఉండమ్మా ఇంతవరకు విచారిస్తాను అన్నాను.

న్యాయవిచారణలో సాక్షులు కావాలె. సాక్ష్యంక్రింద మా పెద్దఅమ్మాయిని తీసుకొన్నా-“ఏమే, అమ్మా! పూలు కొనమంటే అమ్మకొననిమాట నిజమేనుటే” అన్నాను-“కొనలేదు నాన్నా” అని అది గట్టిగా అనేసింది.

అప్పుడు ముద్దాయి వైపుతిరిగి-“విన్నావుగదా, నీ మీద పెట్టబడిన కేసు. బలమైన సాక్ష్యంకూడా, చదువుకొన్న(మా పెద్దఅమ్మాయి మూడోక్లాసు) లేడీవలన నీకు వ్యతిరేకంగా ఉంది. ఏం జెపుతావు” అన్నాను. ప్రతిమాటాకూడా న్యాయమూర్తికి ఉచితమైన నొక్కుతో ఉచ్చరిస్తూ.

ముద్దాయి జవాబు ఇయ్యక నవ్వింది. “నవ్వుటంపనికి రాదు. అట్టే నవ్వితివా అంటే కంటెంప్టు ఆఫ్ కోర్టుక్రింద నీకు శిక్షను ఎక్కువ చేస్తాను. పూలుకొనిపెట్టకపోవటం నిజమా కాదా చెప్పు” అని కొంచెం గర్జించాను.

“కొని పెట్టకపోతే ఏంజేసిందో కనుక్కోండి” అని పెంకె జవాబు చెప్పింది. అది వేరే సంగతి. తప్పునీదని ఒప్పుకుంటావా?” అన్నాను.

“డబ్బు లేక కొనలేదు” అని ముద్దాయి జవాబు విని నేను కొంచం కోపం తెచ్చుకొని “నీకిచ్చినడబ్బు ఏం జేశావు. ఆరూపాయిపెట్టి అప్పుడే పూలుకొనేశావా?” అన్నాను. నిజంగా కోపం వచ్చినవాడిలాగే.

“ఏదో చేశాను. పోనీ కొనలేదు. ఇప్పుడేం”-అన్నది. ఈ కోర్టులో ముద్దాయిగా నుంచున్న కాంతం-చాల్లే సరిగా జవాబులు చెప్పు అని కాంతంతో పిల్లలు వినకుండా ఫ్రైవేట్ కెపాసిటీలో అని, ప్రకాశంగా “నువ్వె ఆట్టే మాట్లాడకు. పిల్లలు పూలు కొనమంటే కొనకపోవటం తప్పు నీది. నిన్ను కన్విక్టు చేసినాను” అన్నాను.

“ఏడిస్తే కొట్టింది నాన్నా” అని మా అమ్మాయి తల్లి మీద నేరాలు కుప్పలు కుప్పలుగా పడేయటం సాగించింది.

“ఆ!, ఆ!, తప్పుడుదానా, ఎందుకు కొట్టానే? ఆసంగతి చెప్పవేం” అన్నది కోపంగా కాంతం. పిల్ల మాట్లాడలేదు.

మా కోర్టులో సంగతేమిటంటే మౌనము, నేరము చేసినట్లు అంగీకారసూచకము. కాబట్టి ఇదేదో చేస్తేనే వాళ్ళమ్మ కొట్టినట్లు స్పష్టము. ఇప్పుడు

తల్లి ఫిర్యాది, కూతురు ముద్దాయి అయింది.

ఇప్పుడు నేను ముద్దాయితో, 'ఏం జేశావే అమ్మా, అన్నాను. మళ్ళా మాట్లాడలేదు' చిన్నది.

“చూశారా! భడవా! మాట్లాడదు! దొంగ!, పరమ దొంగ! మాట్లాడదు!” అన్నది కాంతం.

నీవు ఊరికేతిట్టకు. అది వేరే నేరమవుతుంది. సంగతేమిటో చెప్పు” అన్నాను నేను విసుగుతో.

“ఏముంది? దీన్ని ముందుగదిలోపెట్టి బైటగొళ్ళెం పెట్టాను. తరువాత.....”

“ఆగు, ఆగు, నిన్ను గదిలోపెట్టి గొళ్ళెంపెట్టింది, అమ్మా” అన్నాను, “బైట గొళ్ళెం వేసింది నాన్నా” అని అది ఏడ్చింది.

“ఎందుకట్లా చేశావు?” అని నేను ప్రశ్నించాను.

“ఏం జేయమంటారు? పూలుకొనమని ఎగిరి నానా గోలచేసి పీకి చంపుతుంటే ఏం జేసేది? అసలు సంగతి వినరేం?” అన్నది కాంతం.

“వింటానుండు. ఒక్కొక్క పాయింటే విచారించి తీర్పుఇస్తా” నన్నాను.

“తీర్పూ, జర్జిమెంటూనూ, అవతల పనుంది. వెళ్ళిపోవాలె. మీకేమి?” అన్నది కాంతం.

“పోవటానికి వీలులేదు. కంట్ంప్టు ఆఫ్ కోర్టుక్రింద ఛార్జి చేస్తాను. జాగ్రత్త చివరదాకా అట్లానుంచో, అయితే పిల్లలను గదిలోపెట్టి గొళ్ళెం ఎందుకు వేశావు? అట్లా వేయటం తప్పు. ఈ నేరాన్ని ఇంగ్లీషులో రాంగుపుల్ కన్ ఫైన్మెంటు అంటారే. దీనికీశిక్ష, జరిమానా ఆనెక చెపుతాను. నీవుచెప్పేదేమిటో చెప్పు” అన్నాను.

“అట్లా దాన్ని గదిలోపెట్టి గొళ్ళెంవేసి, చిన్నవాడు వంట ఇంట్లో ఆడుకొంటూ వుంటే వదిలేసి-పసిదానికి నీళ్ళు పోయటానికి దొడ్లోకి వెళ్ళాను. కాసేపుండి ఇట్లా వచ్చి చూద్దునుగదా ఆ చిన్న వెధవ ఉడుకుతూ ఉడుకుతూ వున్న అన్నంలో బొగ్గులూ కచ్చికలూ పడేస్తున్నాడు. తవ్వెడు బియ్యపు అన్నం దగ్గమైపోయింది. వాడ్ని నాలుగు బాదాను. ఇంతలో అబ్బాయి కెవ్వన కేకశాడు. ఇట్లాపోయి చూద్దునుగదా, హాలులో

పిల్లలందరూ గంతులేస్తూ గోలచేస్తున్నారు. విడిచి పడేసిపోయిన చీర ఒకటి భగ్గున మండిపోతున్నది. ఇల్లు తగలడిపోయేది. ఎంతగోలో చూశారా? ఆపళంగా నేను నలుగురునీ నాలుగేశాను. అదిగో, ఆ చిన్నదే ఇంతపని జేసింది. దాన్ని వళ్ళు పగలగొట్టాను. కాస్త పెద్దదాన్ని అయినానని అయినా జ్ఞానంలేకుండా వీళ్ళతో కలిసినందుకు ఆ పెద్దదాన్ని రెండు ఉతికాను. బట్టను ఎందుకు తగలబెట్టిందో కనుక్కోండి ఆ చిన్నదాన్ని” అన్నది కాంతం.

“ఏమే అమ్మాయి” అంటే ఆ చిన్నది బెల్లంకొట్టిన రాయిలాగ ఊరుకొన్నది.

సరే చిన్నది ఏదోచేసిందని తేలింది. అయితే ఇల్లు తగలబెట్టాలని పిల్లల ఉద్దేశం కాదు. కాబట్టి నేరంలో ఉండే సగంబలం తగ్గింది. అమ్మాయిని “అయితే, అసలు నిప్పుపుల్ల ఎక్కడిదే? ఎవరు గీశారు? ఎవరు ముట్టించారు.” అని అడిగాను.

‘తమ్ముడు తెచ్చాడు నాన్నా’ అన్నది అమ్మాయి.

“నిన్ను బైటకు తీసిందెవరు?”

‘అక్కయ్య గొళ్ళెంతీసి, దబ్బునరావే, అమ్మలేదు’ అన్నది.

‘నిప్పుపుల్ల గీచిందెవరు?’

‘నేనే నాన్న, ఊరికేనేగీచి అక్కడ పారేశానాన్నా’

‘ఊరికేగీచి ఎక్కడపారేశావు? చీరమీదా?’

‘కాదు నాన్న అక్కడే పారేశాను.’

‘అక్కడ పారేస్తే చీర ఎట్లా అంటుకుంది?’

‘ఏమో నాన్న’

‘మరి చీర ఎట్లా అంటుకుందే?’

‘ఏమో, అది అంతట అదే అంటుకుంది.’

ఇట్లా ప్రశ్నోత్తరాలు జరిగినయి. ఇప్పుడుచిన్నది నేరస్తురాలా కాదా అని సందేహం. నిప్పుపుల్ల గీచివేయటం చీర తగులబడటానికి కారణంలాగ కనబడుతున్నా అదే కారణం అని మనం నిశ్చయించకూడదు. కాబట్టి చిన్నది నేరస్తురాలని స్పష్టంగా నిశ్చయించలేము. కాబట్టి పిల్లలు నేరమేమియు చేయలేదనే కోర్టువారి అభిప్రాయం.

ఇక తల్లిసంగతి నిప్పుపుల్లలపెట్టె చేతిలో ఉండటం మూలాన అదే ఇంతపనిచేసి ఉంటుందని తల్లి అభిప్రాయపడి వాళ్ళను తలానాలుగు కొట్టటం ఎస్పాల్ట్ నేరము క్రిందికి వస్తుంది. వాళ్ళు ఏడ్చి నానాగోలచేసి ఉంటారు. అప్పుడు బ్రీచ్ ఆఫ్ డొమెస్టిక్ పీస్ జరిగింది. ఇదివరకే ముద్దాయివైన నీపై రాంగ్ పుల్ కన్ ఫైన్ మెంట్ కేసు ఉంది. పిల్లలకు పూలకోసం ఇచ్చిన డబ్బును అపహరించావు. అదీగాక నీవు ఇటువంటి నేరములను తరుచూ చేస్తూ ఉండే ఓల్డ్ అఫెండర్ కాబట్టిన్నీ చేసిన నేరాలన్ని కలిపి కన్ సాలిడేటెడ్ స్టేట్ మెంటు ఒకటి తయారుచేసి తగిన శిక్షను అనుభవించటానికై నిన్ను సెషన్సుకు కమిట్ చేస్తున్నాను. సెషన్సు కోర్టుకు నీవు మాత్రం రావాలె. పిల్లలు రానక్కరలేదు. వారి విషయమై ఉన్న రికార్డు చాలు అని తీర్పు జెప్పాను.

ఇక మాటలు రాని ఇద్దరు పసిపిల్లల కేసులు ఉండిపోయినాయి. అయితే పసిదానికి పాలు, ఎడబిడ్డకు పిప్పరమెంటు బిళ్ళలూ దొరకటంచేత వాళ్ళు రాజీపడి తల్లి దగ్గర చేరారు. కాబట్టి కోర్టువారికి చేసేది ఏమీలేకపోయింది.

'రండ్రా-అన్నాలు పెడతాను అన్నది కాంతం' అప్పటికి పూర్తిగా చీకటిపడటంచేత ఆ రోజు జీలకర్రవేసి కందిపచ్చడినూరి ఉంచడంచేత పిల్లలు ఎప్పుడు అన్నంతిందామా అని చూస్తున్నారు. ఈమాట వినటంతోనే ఒక్కసారి లేచి తల్లివెంట వెళ్ళిపోయినారు.

కోర్టువారు ఒక్కరే మిగిలిపోయినారు ముందున్న బడిపంతులు తలగుడ్డ వెక్కిరిస్తూ బల్లమీద ఉంది. మాసినలాంగుకోటు వంకెనె వేలాడుతున్నది. కాఫీ తాగిన తరువాత అక్కడపెట్టిన వెండిగ్లాసు అక్కడేఉంది. నిర్లక్ష్యంగా దొర్లుతూ దూరాన మబ్బులోనుంచి బాలచంద్రుడు వెకిలినవ్వులు నవ్వుతున్నాడు. పిల్లలను ఇంత అన్ ద్యుఇన్ ఫ్లూయన్స్ తో స్వాధీనపరచుకొని ప్రపంచం ప్రకృతి అంతా నన్ను వెక్కిరించేటట్టు, హాస్యాస్పదమైన స్థితిలోకి నన్ను తీసికొచ్చి వదిలిపెట్టిన కాంతానికి సెషన్సుతో కఠినశిక్ష విధించక మానను అని నిశ్చయించుకొన్నాను.

